



# O Żmien Helu...

Riċerka u Kitba ta' Dr Raymond C. Xerri

## IL-BAJTAR TAX-XEWK

Il-Bajtar tax-xewk. Il-frott ta' din l-pjanta jkun lewn isfar, aħmar jew abjad. Hi pjanta li tibqa' hadra s-sena kollha billi ghandha l-kapaċità li taħžen hafna ilma fil-pal taghha, jiġifieri fiz-zokk tal-siġra u mhux fil-weraq bħalma jaħsbu xi wħud. Dan l-ilma jserviha għal tul taż-żmien, speċjalment biex jiġġielew in-nixfa tas-sjuf twal u qliel taghna. Minhabba dan il-fatt, is-siġra tal-bajtra tax-xewk sar parti sew mill-ambjent tar-raħal taghna u l-kumplement ta' pajjiżna. Il-ħarruba, il-lewża, il-palm u s-saġhtar huma siġar u pjanti li wkoll sar parti integrali mill-flora taghna għaliex huma kapaċi jgħixu mingħajr hafna ilma u jridu s-sħana. Hemm diversi ismijiet li nużaw għal din il-frotta: bajtra ta' Gindja jew ta' Dindja jew ta' l-Indja.

Missirijietna tghallmu jagħmlu użu minn kull parti tas-siġra. L-ewwel ħa naraw is-siġra kollha għaliex kienet u sa ċertu punt ghadha tintuża. L-ewwelnett hi siġra li ma ghandiex bżonn hafna ilma jew xogħol biex wiehed jiehu hsiebha. Iservi bhala ħajt kenni mill-irhijiet qawwiya tax-xitwa kif ukoll iservi bhala qasma tar-raba', bejn għalqa u ohra. U x'ingħidu jekk tipprova tghaddi minn go nofs ħajt pali tal-bajtar! M'ghandekx ċans. Għalhekk iservi ta' sigurta' għall-bdiewa u l-irziezet. Is-siġra tal-bajtar tax-xewk iżomm il-ħamrija milli tinkines wara xi halba xita u b'hekk tajba hafna biex ma tintilifx ħamrija jew minn għalqa għall-ohra jew tintilef għal dejjem fil-baħar.

F'pajjiżi ta' l-Amerika Ċentrali, partikolarment fil-Messiku minn fejn originat din il-pjanta ghandha użu ferm akbar. Tintuża fil-bini tad-djar, sew bhala struttura kif ukoll is-sugu taghha jithallat mas-siment; jintuża biex tinhadem għamaru rustika kif ukoll issir il-karta mill-fibri taghha. Isiru *mats*, basktijiet, fanijiet u anke ċertu drapp. Is-sugu tal-werqa jintuża biex isir *ċ-chewing gum*, ix-xema' kif ukoll komponent importanti

għad-drapp tal-qoton. Dan minbarra li l-weraq hu ikel eċċellenti għan-nagħaġ, ħnieżer u ż-żwiemel, kif konna nużawh fir-raħal taghha.

### Iż-Żokk tas-Siġra

Issa ser naraw għalxiex kull parti tal-pjanta tintuża. Nibdew biz-zokk. Iz-zokk minkejja li hu mimli ilma, hu b'saħħtu hafna u trid vettura kbira biex tharrku, bħal gaffa jew siegħat daqqiet bil-mazza, l-għerug huma fondi u oħrajn jikbru kull fejn jsibu l-ħamrija jew xi toqba fil-blat. Meta tinxef is-siġra, z-zokk isir fertilizzant li jtejjeb il-kwalità tal-ħamrija. Użu ieħor kien biex wiehed jagħti xi mixtla bl-istrixxi tal-fibri taz-zokk niexef. U finalment, il-furnar juża fibri niexfa biex iżomm il-forn tal-hatab jaqbad iżjed fit-tul.

### Il-Werqa

Il-weraq tal-bajtar tax-xewk. Din il-parti tal-pjanta ghandha hafna użu tintuża għal diversi skopijiet. Bħalma rajna hi ikel eċċellenti għan-nagħaġ, ħnieżer u ż-żwiemel. Il-werqa tintuża bhala kenn għax-xtieli l-aktar mir-riħ qawwi u kiesaħ tal-Majjistral. Meta wiehed jaqta' biċċa mill-werqa jinduna li johroġ likwidu bajdani u ftit

trasparenti. Dan il-likwidu għandu kwalitajiet simili għas-sustanza Aloe Vera, jiġifieri li jfejjaq feriti ta' kull xorta. Niftakar meta kont għadni l-iskola u laqqatt xewka ta' nahla u malli dlikt il-ferita bis-sugu tal-werqa, l-uġieħ naqas hafna.

### Il-Bajtra tax-Xewk

U x'ingħidu għall-frotta? Mir-riċerka li saret f'diversi universitajiet madwar id-dinja sabu li l-frotta tal-bajtra tax-xewk hi sostanzjuza hafna. Fil-fatt 85 fil-mija hi ilma, bejn 10 u 15 fil-mija karboidrati b'ammonti sostanzjali ta' vitamina C, sors tajjeb ta' fibre, minerali, bejn 6 u 8 fil-mija glucose u ma thaxxinx b'ftit kaloriji. Il-frotta bħall-werqa hi miżgħuda b'xewk mad-dawra kollha. Għalhekk biex tittiekol il-frotta, l-ewwel trid thalliha fl-ilma biex jirtab ix-xewk. Imbagħad b'sikkina ta' l-Għarb jitqattgħu ż-żewġ truffijiet tal-frotta u finalment qata' oriżżontali biex imbagħad mill-qoxra toħroġ il-frotta li tittiekol.

Niftakar li jiena u sejjer mid-dar tal-ġenituri tiegħi għall-iskola primarja tal-Qala kont insib lin-nannu tiegħi, Antonio Xerri (il-Mulej jagħti il-ġenna) bil-qiegħa fuq siġġu fl-ghorfa f'Triq Hondoq ir-Rummien (illum Triq il-Belveder) b'barmil jew tnejn bl-ilma mimli frott tal-bajtar tax-xewk lest biex jittiekol. Kien jiftaħli żewġ frottiet jew tlieta u kont nikolhom qabel inkompli t-triq lejn l-iskola. In-nannu kien jhobb il-bajtar bħal hafna minn missirijietna u kienet Prattika komuni li jieklu hafna għaliex kien abbondanti fis-sajf.

### Warrabna frotta bnina għall-ikel artifiċjali

Fl-imghoddi l-kampanja tal-Qala u madwar Ghawdex kollu konna naraw msajjar imdaqqsas ta' pjanti tal-bajtar tax-xewk u li llum naqsu hafna tant li jista' jiġi ż-żmien li jsir rari iżjed mill-illum. Allura meta jkun ser inhawlu xi haġa fl-għalqa taghna ma ninsewx il-pjanta tal-bajtra tax-xewk. Tagħmel hafna gid lillna u lir-raħal taghna, minbarra li hi frotta tajba u biha żżomm il-figura. Meta tkunu ser tagħtu xi borża lit-ftal ftakar bil-bajtar u warbu l-ikel mimli kimiċi. Missirijietna kienu jieklu ikel tajjeb u sostanzjuż. Ah! Dahhal xewka, però kemm hi tajba l-bajtra tax-xewk! O żmien helu...fejn int?

